

**መግዲ: የእቱ ናብ ዓዲ: ትጽቢተይ ኣብ ልዕሊ ኣኼባ ሓድነት ኤርትራውያን (ለንደን) 20 ሚያዝያ 2019**

**27/04/2019 (19 ሚያዝያ 2011 ዓ/ም/ግ)**

እቲ ዕሙርን ሓያል ድሌት ሕዝቢ ንለውጥን ዘርአየ: ኣኼባ ሓድነት ኤርትራውያን-ለንደን ካብዝግበር: ድሮ ሰሙኑ ሹይኑ። እቲ ኣኼባ ብዙሓ ተስፋ ዝህብ: ንቕሎ: እዩ ክብሎ እደፍር። ብዓቕመይ: ኣብቲ ኣኼባ ይኹን ብድሕሪኡ: ኣብቲ ውዕሎቲ ኣኼባ: ክልተ ዓባይቲ ፍጻሜታት ተዓዚበ፤ ከተኣሳስረን ድማ ፈቲነ። እተን 2ተ ፍጻሜታት: እዘን ዝሰዕባ እየን:-

- 1ይ - እቲ: ንፖለቲካዊ ጊዳይ ሃገርናን: ንባህርያት ደመኛ ሥርዓት ኢሳያስን ኣመልኪቱ: ዝሃበ ሰፊሕን ዓሚቀኣን: ብልክዕ ዝገልጽን፤ ንኣኼባይናውን: እንታይ ዓይነት ኣወዳድባን ቃልስን ከምዘድልዮ ዝእምትን መብርሂ: ብኣማኑኤል ኢያሱ (አሰና): ብመክዕ መደረ ዝቐረብ ሓሳብ እዩ፤
- 2ይ - ብሓያል ሃገራዊ መንፈስን ብዝሒ ቁጽርን ናይ መንእሰያት: ዝተግብለለ ኣኼባን: ውጽኢት'ቲ ምርጫን እዩ።

እዘን ክልተ ተርእዮታት ወይ ፍጻሜታት እዚአተን: ኣብቲ ሓድነት ኤርትራውያን (ለንደን): ዝጸውዖ ኣኼባ ዝተፈጸመ: ኣገደስቲ ፍጻሜታት እየን: ክብል እደፍር። ብፍላይ እቲ ብኣማኑኤል: ነቲ ተጋባኢ ሰፊሕ ሕዝቢ: ዝተዋህበ ምሕጽንታን መብርሂን: “.....በሉ በዚ ኣሰካፊ ጉዳይ ሃገርና ካብ ተኣኩብናስ: እንታይ ንግበር ትብሉ?... ሕዝብናን ሃገርናን ንምድሓን: .. እንታይ እዩ እቲ ዘድልየና? ብኸመይ ንወድብ ወይ ንንቀሳቐስ.... ? ወዘተ”። ዘተንብሁ ሓሳባት: ረዘንትን ኣገደስትን ነበሩ። ካብቲ ናይ ሽዑ: ብኣማኑኤል ኢያሱ (አሰና) ዝተለገሰልና ሓሳባት: ገሊኡ ንምጥቃስ:-

ብመጀመርያ: “.... ፖለቲካዊ ጉዳይ ሃገርና: ዘየላቡ: ህጹጽ ጉዳይ ብምዃኑ: ብዝቐልጠፈን ብኸምቲ መድረኽ ፖለቲካና ዝጠልቦን: ግብራዊ መልሲ ክንገብር እንተዘይከኢልና: ኢሳያስ ኣፈወርቂ: ዝፍሕሶ ዘሎ ተንኮላት: መዳርግቲ ስለዘይብሉ: ንጥፍኣትና ኢና...” ዝብል ስምዕታ እዩ ደጊሙልና። ቀጺሉ ኣቶ ኣማኑኤል: “... ንጹር ዕላማ ዘለዎ: ንሃገራዊ ቀዳምነታት ዝሰርዐ: ..... ንምቅልጣፍ ውድቀት ሥርዓት ኢሳያስን: ንናይ እዋን ምስግጋር ፖለቲካዊ መድረኽ ሃገርና ዘውሕስን: ... መሪሕነት / ሃገራዊ ጽላል ክፍጠር ከምዝግባእ፤ ....” ብትረት ገለጸልና። ብምቕጻል: “..... ለውጢ ኣብ ኤርትራ: ቅልጡፍን ክወገን ኪኸውን እንተድኣ ሹይኑ: ኣብ ስደት (ካብ ኤርትራ ወጻኢ) ዘሎ ደላይ ለውጢ/ተቐላሰ: ነቲ ቃልሱ: ናብ ውሽጢ ኤርትራ ከእቱ ወይ ምስቲ ኣብ ውሽጢ ኤርትራ ዘሎ ደላይ ለውጢ:ኪተኣሳስር ወይ ኪቐጽር: ክኸእል ከምዘለዎ፤ ..... ነተን ምስ ሃገርና ብመሬታዊ ዶብ ዝራኸባ 3ተ ሃገራትን: ካብቲ ከባቢ ክውሉድ ዝኸእል ሓይልን: ብዝግባእ ተጠቐምና: ቃልሲ ንለውጢ ክነቀላጥፍ: ምርጫና ኪኸውን ከምዝግባእ፤ ሓጋዚ ሓሳብ ኣማኑኤል ነበረ። ብተወሳኺ: “...ሕጂ’ውን መንእሰይ: ካብ ስደት (ምዕራባዊ ዓለም) ንውሽጢ ሃገር ኣትዮ ክቃለስ: ድልየታቱ እናገለጸ እዩ፤ ይኹንድኣምበር: ነዚ ኣገዳሲ ተበግሶ’ዚ: ከም ውልቃዊ ውሳኔ ሰባት ጥራይ ክውሰድ ዘይኮነስ: ብዘተወደበን: ብናይ ኩልና ሃገራዊ መደብን ሓላፍነትን ዝፍጸም: ኪኸውን ይግባእ። ... ብሓጻሩ: ንኹሉ ዘሎን ክህሉ ዘለዎን: ናይ ቃልሲ ምርጫታት: ... ብዘተወደበን ብዘተጸንዐን ኣገባብ: ክግበር ከምዘለዎ፤ ኣገዳሲ ናይ ለውጢ መስርሕ ምዃኑ ክንግንዘብ ተነጊሩና።

እቲ ሰዒቡ ዝመጸ ቀንዲ ፍጻሜ ናይቲ ዕለት: ነዚ ሰፊሕ ቃልሲ ንለውጢ ዘወሃህድ ኣካል: ምርጫ መሪሕነት ምምራጽ ነበረ። ብርግጽ: .... ኣብ ምትእስሳር እዘን 2ተ ፍጻሜታት እዚአተን: ካብቲ ጭቡጥ ተረድኣይ: እቲ ዘሎኒ ባህግን ድሌትን ተስፋን ይዓቢ። ምኽንያቱ: ብዛዕባ ራእይን ዝተበጽሐ ስትራቴጂ ቃልስን ሓድነት ኤርትራውያን: ፍልጠት ስለዝነድለኒ፤ ግን ነቲ ባህግን ድሌትን: ብኣማኑኤል ንኣኼባይና ዝቐረበ: ሰፊሕ ሓሳብን ሓበሬታን መርሓ-ሓሳብን: ከም ማእከል ሓሳብ ናይቲ ውዕሎን ውጽኢቱን (ዝተመርጸ ኣካልን) እንተዘኮይኑ: ንመን ድኣ! ቢላ እዩ ሓሳብይ ክድምድም መሪጻ፤ ምርጫይ ግን: ናይ ጽቡቕ ድልየታይን ግርህናይን: ጥራይ ከይከውን ዘይሰግእ ኣይኮንኩን። ከመይ: እቲ ዝድለ ዕላማን መጋብሮ’ቲ ዕላማን: ብልክዕ እንተዘተወሃሂዱ: ከምቲ ምስላ ቀዳምት: “መገድናን ንጎንደር: ስንቅናን ንናዕደር” ከይኮነና: ስኽፍታ ኣሎኒ (ግን ስኽፍታ ጥራይ ክገብረለይ እትሰፎ)።

እዋኑ: እዋን ግብራዊ መስርሕ እዩ። ሎሚ: ካብ ሕሉፍ ተማሂርና: ንጹር ዕላማን ዓዲ ዘእትወና መገድን: ብኣጋኡ እንተዘጨቢጥና: ነቲ ንጥፍኣትና ዘይድቅስ ኢሳያስ: ዳግማይ ዕድል ምሃብ እዩ። ንኤርትራዊ መትከላትን: መስመር ቃልስን ጥራይ እንተዘይኮይኑ: ደቃይቕን: ፍለያ ባህርታትን: ማለት: “እዚ ፖለቲካዊ: እዚ ሲቪካዊ” ምብህሃል: እዋኑ ኣይኮነን፤ ኩሉ ደላይ መሰረትዊ ለውጢ: ብመልክዕ ሕዝባዊ ምንቅስቓስ ወይ ጽላል ተጠሪፍና: ሕዝብን ሃገርን ከነድሕን: ተሪፉና ዘሎ ግዜን ዕድልን: ኣዝዩ ውሑድ እዩ። ኣብዚ ህጹጽን ግብራውን ሃገራዊ መደብ ቃልሲ: ከምኩሉ እጃመይ ክገብር: ሓላፍነትይ ምኽኑ እግንዘብ።

ርሑስ በዓለ ትንሳኤ: ንኹሎም ክርስትያን

ክብርኣብ ይሥሓቕ (ዶ/ር) - ለንደን